

ತಂದು ನೀಡಿದಳು ಗೋಪಿ । ಗೋಗ್ರಾಸವ ॥ಪ॥

ತಂದು ನೀಡಿದಳು ಪಾದದ್ವಂದ್ವಕ್ಷಂದಿಸಿ ।
ಮುದದಿಂದ ಭುಂಜಿಸಿ ನಿನ್ನೆಂಜಲ ಕೊಡು ಎಂದು ॥ಅ.ಪ॥

ನಂದಗೋಪನು ಮುದದಿ । ಗೋವಿನ ಪೂಜೆ ।
ಬಂದು ಮಾಡಲು ಭರದಿ । ಗಂಧ ಚಂದನ ನೀಡಿ ।
ಧೂಪ ದೀಪವ ತೋರಿ । ತಂದು ನೈವೇದ್ಯ ತಾಂಬೂಲ ಸಮರ್ಪಿಸಿ ॥೧॥

ಸಣ್ಣ ಶ್ಯಾವಿಗೆ ಬಟುವಿ । ತಣ್ಣನೆ ಕ್ಷೀರ ಎಣ್ಣೋಳಿಗೆ ಮಂಡಿಗೆ ।
ಹಣ್ಣು ಹಂಪಲ ಹರಿ । ವಾಣದೊಳಗೆ ತುಂಬಿ ।
ಉಣ್ಣು ಉಣ್ಣೆನುತಾಲೆ । ಬಣ್ಣಿಸಿ ಗೋವಿಗೆ ॥೨॥

ಅರೆದ ಸಕ್ಕರೆ ಪೇಡೆಯು । ಕೂಡಿರಿಸಿದ ಕರಿದ ಲಡ್ಡಿಗೆ ಉಂಡೆಯು ।
ಪರಮ ಪಾವನೆ ನೀನು । ಭುಂಜಿಸಬೇಕೆಂದು ।
ಶಿರವನೆರಗಿ ಕರ । ಮುಗಿದು ಪ್ರಾರ್ಥಿಸುವೆನು ॥೩॥